



سیر و سوانح

محمد وسیم اختر مفتی

ام المومنین سیدہ عائشہ رضی اللہ عنہا

(۶)

عہد صدیقی

رمضان ۶ھ میں سریہ زید بن حارثہ ہوا جس میں ام قرفہ کے نام سے مشہور فاطمہ بنت بدر اور اس کی بیٹی ام زل سلمیٰ بنت مالک مسلمانوں کی قید میں آئیں۔ ام قرفہ کو بری طرح قتل کر دیا گیا، کیونکہ یہ اسلامی حکومت کے خلاف سازشیں کرتی تھی۔ ام زل حضرت عائشہ کے حصے میں آئی اور اسلام قبول کیا، انھوں نے اسے آزاد کر دیا۔ اپنی قوم میں واپس جا کر یہ مرتد ہو گئی اور ایک لشکر اکٹھا کر لیا۔ آں حضرت صلی اللہ علیہ وسلم کی وفات کے بعد ارتداد کا طوفان اٹھا تو ام زل نے غطفان، طے، سلیم اور ہوازن قبائل کے شکست خوردوں کو جمع کیا اور خلافت اسلامی کے خلاف بغاوت کی ٹھانی۔ اسے حضرت خالد بن ولید نے شکست سے دو چار کیا۔

حضرت ابوبکر نبی صلی اللہ علیہ وسلم کی طرف سے عالیہ (بالائی مدینہ) میں ملنے والا بنو نضیر کا باغ حضرت عائشہ کو ہبہ کر چکے تھے۔ مرض الموت میں سیدہ عائشہ ان کی خبر لینے آئیں تو انھوں نے یہ باغ لوٹانے کی درخواست کی تاکہ یہ سارے وارثوں کے حصے میں آ جائے۔ ان کے ذہن میں حضرت حبیبہ بنت خاربہ سے پیدا ہونے والی ام کلثوم تھی جس نے ابھی جنم نہ لیا تھا، انھوں نے اس کے لڑکی ہونے کی پیشین گوئی بھی کر دی۔

اپنے آخری وقت میں حضرت ابوبکر نے وصیت کی کہ جو کپڑے انھوں نے بیماری میں پہن رکھے تھے، انھیں دھولیا جائے اور دو کپڑے بڑھا کر ان کا کفن تیار کر لیا جائے۔ کپڑوں پر زعفران کے دھبے لگے تھے۔ حضرت عائشہ نے کہا: ابا جان، اللہ نے آپ کو کشادگی دی ہے، اس لیے کفن خرید لیں۔ انھوں نے جواب دیا: نئے کپڑے کی تو مردے سے زیادہ زندہ کو ضرورت ہوتی ہے۔ قیامت کی گھڑی ایسی ہوگی کہ کپڑے گل کر پگھلے تا بنے یا تیل کی تلچھٹ جیسے ہو جائیں گے (یا پیپ میں لتھڑ جائیں گے)، اس لیے نیا کپڑا لگانے کا کیا فائدہ؟ (بخاری، رقم ۱۳۸۷)۔ اپنے والد کی وفات پر حضرت عائشہ نے گریہ کیا تو حضرت عمر نے انھیں منع کیا۔ عورتوں نے بین کرنا نہ چھوڑا تو انھوں نے ہشام بن ولید سے کہا: ابوبکر کی بہن کو باہر لاؤ۔ ہشام حضرت ام فروہ بنت ابوقحافہ کو باہر لائے تو حضرت عمر نے ان کو درہ دے مارا، تب بین رکا۔

عہد فاروقی

خلیفہ دوم حضرت عمر نے ازواج مطہرات کا وظیفہ دس ہزار مقرر کیا، تاہم حضرت عائشہ کے دو ہزار بڑھا کر بارہ ہزار لکھوائے اور کہا: وہ نبی صلی اللہ علیہ وسلم کو بہت محبوب تھیں۔ حضرت عائشہ نے اضافی دو ہزار قبول نہ کیے۔ حضرت عمر نے حضرت عائشہ کی سوتیلی بہن حضرت ام کلثوم کو نکاح کا پیغام بھیجا تو انھوں نے انکار کر دیا اور کہا: مجھے عمر سے عقد کرنے کی ضرورت نہیں۔ وہ کھن زندگی بسر کرتے ہیں اور عورتوں پر سختی کرتے ہیں۔ حضرت ام کلثوم حضرت عائشہ کی ترغیب پر بھی آمادہ نہ ہوئیں تو انھوں نے حضرت عمرو بن عاص کو معاملہ سلجھانے کی ذمہ داری سونپی۔ حضرت عمرو نے حضرت عمر کو سمجھایا کہ ام کلثوم نو عمر ہیں، آپ کے مزاج کو برداشت نہ کر پائیں گی۔ میں آپ کو اس سے بہتر رشتہ تجویز کرتا ہوں، ام کلثوم بنت علی سے نکاح کر لیں۔ چنانچہ ایسا ہی ہوا۔

حضرت عبدالرحمن بن عوف کا غلہ اور بیش قیمت سامان سے لدا ہوا ۷۰۰ اونٹوں پر مشتمل قافلہ آیا تو مدینہ میں غلہ مچ گیا۔ سیدہ عائشہ اپنے گھر میں تھیں، پوچھا: یہ غوغا کیسا ہے؟ انھیں بتایا گیا کہ حضرت عبدالرحمن کا قافلہ ہر قسم کا ساز و سامان لے کر شام سے مدینہ میں وارد ہوا ہے۔ فرمایا: میں نے رسول اللہ صلی اللہ علیہ وسلم کو فرماتے ہوئے سنا: ”میں نے دیکھا کہ عبدالرحمن جنت میں گھسٹ کر جا رہا ہے۔“ حضرت عبدالرحمن کو حضرت عائشہ کی بات معلوم ہوئی تو کہا: میں کوشش کروں گا کہ چل کر جاؤں۔ یہ کہہ کر اونٹ، ان پر لدا ہوا غلہ، کجاوے اور پالان سب اللہ کی راہ میں صدقہ کر دیے (مسند احمد، رقم ۲۳۸۴۲)۔

قاتلانہ حملے کے بعد حضرت عمرؓ نے اپنے بیٹے حضرت عبداللہ کو ام المومنین سیدہ عائشہ کے پاس بھیجا اور فرمایا: ان سے کہنا، عمر سلام کہتا ہے، امیر المومنین نہ بولنا۔ پھر اجازت مانگنا کہ انھیں ان کے دونوں صاحبوں محمد صلی اللہ علیہ وسلم اور ابوبکر کے ساتھ دفن کرنے کی اجازت دے دی جائے۔ حضرت عائشہ اپنے حجرے میں بیٹھی رو رہی تھیں، حضرت عمرؓ کی درخواست سن کر فرمایا: وہ جگہ میں نے اپنے لیے رکھی تھی، لیکن اب اپنے اوپر عمر کو ترجیح دوں گی۔ حضرت عمرؓ نے حضرت عبداللہ کو وصیت کی کہ میری میت جب حجرہ عائشہ پہنچے تو دوبارہ اذن مانگنا۔ اگر انھوں نے اس وقت منع کر دیا تو عام مسلمانوں کے قبرستان میں دفن دینا (بخاری، رقم ۳۷۰۰)۔ اپنا جانشین منتخب کرنے کے لیے حضرت عمرؓ نے جو مجلس شوریٰ بنائی، اسے تلقین کی کہ حضرت عائشہ سے اجازت لے کر ان کے حجرہ کے پاس بیٹھ کر مشورہ کرنا، لیکن حجرے میں داخل نہ ہونا۔

شہید مظلوم اور حضرت عائشہ

ایک بار نبی اکرم صلی اللہ علیہ وسلم سیدہ عائشہ کی چادر اوڑھے اپنے بستر پر آرام فرما رہے تھے۔ آپ کی ٹانگ (یا ران) کا کچھ حصہ ڈھکنے سے رہ گیا تھا۔ اس اثنا میں حضرت ابوبکر آئے، آپ نے ان کو اندر بلا لیا اور خود لیٹے رہے۔ وہ اپنی بات کر کے چلے گئے تو حضرت عمرؓ آئے، آپ نے انھیں بھی اذن ملاقات دے دیا اور خود اسی طرح استراحت فرماتے رہے۔ اتفاق سے کچھ دیر بعد حضرت عثمان بھی تشریف لے آئے۔ آپ بیٹھ گئے اور کپڑے درست کر کے بدن اچھی طرح ڈھانپا۔ حضرت عثمان اندر داخل ہوئے، ضروری بات چیت کی اور رخصت ہوئے۔ حدیث کے راوی محمد بن ابوحرمہ کہتے ہیں: میں نہیں کہتا کہ یہ ایک ہی دن کا واقعہ ہے۔ حضرت عثمان کے جانے کے بعد حضرت عائشہ نے پوچھا: یا رسول اللہ، کیا وجہ ہے کہ ابوبکر آئے تو آپ نے کوئی اہتمام نہ کیا، پھر عمر آئے تو آپ نے کوئی پروا نہ کی۔ جب عثمان آئے تو آپ سیدھے ہو کر بیٹھ گئے اور کپڑے درست کیے؟ فرمایا: عثمان شرمیلے ہیں۔ مجھے اندیشہ ہوا، اگر اسی حالت میں انھیں آنے دیا تو وہ اپنی بات بھی نہ کر پائیں گے۔ کیا میں اس شخص سے حیاء کروں جس سے فرشتے بھی شرماتے ہیں؟ (مسلم، رقم ۶۲۸)۔

حضرت عثمان نے منیٰ میں نماز قصر کیے بغیر چار رکعت پڑھی تو صحابہ نے اعتراض کیا۔ انھوں نے دلیل دی کہ میں نے مکہ پہنچ کر شادی کی ہے، اس لیے یہ شہر میرے گھر کے مانند ہو گیا۔ حضرت عائشہ کی تاویل تھی کہ عثمان جس شہر میں بھی ہوں، امیر المومنین ہیں۔ ان کی تاویل قبول نہ کی گئی، کیونکہ رسول اللہ صلی اللہ علیہ وسلم ہر جگہ مقام رسالت پر فائز

ہونے کے باوجود سفر میں قصر کیا کرتے تھے۔

۳۵ھ میں بلوایوں نے حضرت عثمان کے گھر کا محاصرہ کیا جو آخر ذی قعد سے ۱۸ ذی الحجہ تک جاری رہا۔ حج کے ایام قریب تھے۔ حضرت عائشہ سہل حج کے لیے تیار ہوئیں تو مروان بن حکم نے کہا: آپ کا نہ جانا بہتر ہے، شاید بلوائی آپ سے ڈرتے ہوئے انتہائی کارروائی نہ کریں۔ انھوں نے جواب دیا: مجھے اندیشہ ہے، اگر میں نے انھیں کوئی مشورہ دیا تو یہ میرے ساتھ ام حبیبہ والا برتاؤ نہ کریں۔ حضرت عائشہ نے اپنے بھائی محمد کو بھی ساتھ چلنے کو کہا، لیکن وہ نہ مانے۔ بلوائی حنظلہ بن ربیع (حنظلہ کا تب) نے ان کو جانے سے روکا۔

حج کرنے کے بعد حضرت عائشہ مدینہ لوٹ رہی تھیں کہ حضرت عثمان کی شہادت کی خبر ملی۔ وہ راستے ہی سے مکہ واپس ہو گئیں اور کہا: حضرت عثمان کو مظلومی کی حالت میں شہید کیا گیا، اللہ ان کے قاتلوں پر لعنت کرے۔ میں ضرور ان کے قصاص کا مطالبہ کروں گی۔ اس اثنا میں حضرت طلحہ اور حضرت زبیر مدینہ سے مکہ پہنچے، ان سے مشورے کے بعد حضرت عائشہ نے بصرہ کو اپنا مرکز بنانے کا پروگرام بنایا۔ محمد عثمانی کے گورنر یعلیٰ بن امیہ (بن منیہ: ماں کا نام) نے چھ سو اونٹ اور چھ لاکھ درہم دیے۔ دوسرے گورنر ابن عامر نے بھی زر کثیر فراہم کیا۔ مکہ میں منادی کرا دی گئی کہ ام المومنین، حضرت طلحہ اور حضرت زبیر بصرہ جارہے ہیں۔ جو اسلام کی سر بلندی چاہتا ہے، حضرت عثمان کا خون بہا لینا اور ان کے قتل کو جائز سمجھنے والوں سے جنگ کرنا چاہتا ہے، شامل ہو جائے، اگرچہ اس کے پاس سواری اور سامان سفر نہ ہو۔ اس طرح ایک ہزار (دوسری روایت: تین ہزار) کے لگ بھگ سپاہی فراہم ہو گئے۔ حضرت عبداللہ بن عباس کی والدہ حضرت ام فضل نے حضرت علی کو خبر کر دی۔ حضرت عثمان کی شہادت کے چار ماہ بعد لشکر روانہ ہوا تو باقی امہات المومنین اس صورت حال پر روتی روتی ذات عرق تک ساتھ گئیں، پھر مدینہ جانے کے لیے لوٹ گئیں۔ اس نسبت سے اس دن کو روز گریہ کہا گیا۔ مکہ سے نکلنے کے بعد مروان بن حکم نے اذان دی اور پوچھا: لشکر کی امارت کسے دوں اور نماز کا امام کس کو مقرر کروں؟ حضرت عبداللہ بن زبیر اور حضرت محمد بن طلحہ نے اپنے اپنے والد کا نام لیا۔ حضرت عائشہ کو معلوم ہوا تو سخت ناراض ہوئیں اور کہا: تم ہماری جمعیت میں تفرقہ ڈالنا چاہتے ہو؟ انھوں نے حضرت عتاب بن اسید کو نماز پڑھانے کا حکم دیا۔

حضرت عائشہ عسکر نامی اونٹ پر سوار تھیں جو یعلیٰ بن امیہ نے بنو عیینہ کے ایک شخص سے ایک اونٹنی اور چار سو درہم (یا اسی دینار) کے عوض خریدا۔ لشکر بصرہ پہنچنے سے پہلے حوآب نامی چشمے پر پہنچا تو کتے بھونکنا شروع ہو گئے۔ سیدہ عائشہ کو معلوم ہوا تو بلند آواز میں چلانے لگیں: 'إنا لله و إنا إليه راجعون'، تو وہ میں تھی۔ ایک دن رسول اللہ

صلی اللہ علیہ وسلم کے پاس ازواج جمع تھیں کہ آپ نے فرمایا: کاش، مجھے علم ہو جائے، تم میں سے کون سی ہے جس پر حوآب کے کتے بھونکیں گے (مسند احمد، رقم ۲۴۲۵۴۔ مستدرک حاکم، رقم ۴۶۱۳)۔ حضرت عائشہ نے اونٹ کی ٹانگ پر چا بک مارا اور اسے بٹھا کر کہا: مجھے واپس لے چلو، میں ہی حوآب چشمے والی ہوں۔ لشکر ایک دن اور رات رکا رہا، حضرت عبداللہ بن زبیر مناتے رہے اور وہ انکار کرتی رہیں۔ آخر کار انھوں نے ”پچو! پچو! علی پہنچنے والے ہیں“ کا نعرہ لگایا تو وہ بصرہ کی طرف چلیں۔ حفر کے مقام پر انھوں نے پڑاؤ ڈالا اور اخف بن قیس، صبرہ بن شیمان اور دیگر اہل بصرہ کو خط لکھ کر اپنی آمد کا مقصد بتایا۔ بصرہ میں حضرت علی کے مقررہ گورنر حضرت عثمان بن حنیف نے عمران بن حصین اور ابوالاسود دؤلی کو بات چیت کے لیے بھیجا۔ ان دونوں نے حفر میں حضرت عائشہ، حضرت طلحہ اور حضرت زبیر سے الگ الگ ملاقاتیں کیں۔ حضرت عثمان کے قصاص کا مطالبہ سامنے آنے پر حضرت عثمان بن حنیف نے اہل بصرہ سے خطاب کرتے ہوئے کہا: ہمارا شمار قتالین عثمان میں نہیں ہوتا، اس لیے اس لشکر کو واپس جانے پر مجبور کر دو۔ تب حضرت عائشہ کا لشکر آگے بڑھا اور بصرہ کے محلہ مہر بد پہنچا۔ حضرت عائشہ نے خطاب کرتے ہوئے کہا: باغیوں نے حضرت عثمان کے خلاف محاذ آرائی کر رہے ہوئے شہر مدینہ اور ماہ حرام کی حرمت کو پامال کیا۔ تم پر لازم ہے کہ ان کے قاتلوں کو پکڑو اور اللہ کی حدود قائم کرو۔ یہ تقریر سن کر حضرت عثمان بن حنیف کے کچھ ساتھی الگ ہو کر حضرت عائشہ کی فوج میں شامل ہو گئے۔ جاریہ بن قدامہ نے کہا: ام المومنین، سیدنا عثمان کے شہید ہونے سے زیادہ سنگین بات یہ ہے کہ آپ اس لعنتی اونٹ پر سوار ہو کر گھر سے باہر نکل آئی ہیں۔ ایک نوجوان نے حضرت طلحہ اور حضرت زبیر کو طعنہ دیا: میں تم دونوں کی ماں کو تو دیکھ رہا ہوں، کیا اپنی بیویوں کو بھی نکال لائے ہو؟ میں تمہارا ساتھ نہ دوں گا۔

۲۵ ربیع الثانی ۳۶ھ کو مہر بد میں جیش عائشہ کا گورنر عثمان کی فوج سے ٹکراؤ ہوا۔ سیدہ عائشہ نے حکم جاری کیا، صرف ایسے شخص سے جنگ کی جائے جو ابتدا کرے اور جس کا حضرت عثمان کی شہادت سے تعلق ہو۔ پہلے دن ہلکی جھڑپ ہوئی، حکیم بن جبلة نے ابتدا کی، گھڑسواروں کے ساتھ آگے بڑھا تو حضرت عائشہ کے سپاہیوں نے تیر اندازی کی۔ شام تک حضرت عائشہ کی فوج مقبرہ بنو مازن تک آگئی۔ دوسرے روز دار الرزق کے میدان میں گھسان کی لڑائی ہوئی جس میں حضرت عثمان بن حنیف کی فوج کو بہت جانی نقصان اٹھانا پڑا۔ فریقین جنگ سے عاجز آئے تو صلح پر آمادہ ہو گئے۔ یہ طے ہوا کہ ایک شخص کو مدینہ منورہ بھیج کر اس بات کی تصدیق کرائی جائے گی کہ حضرت طلحہ اور حضرت زبیر سے زبردستی حضرت علی کی بیعت کرائی گئی تھی۔ اگر یہ ثابت ہو گیا تو حضرت عثمان بن حنیف بصرہ چھوڑ

دیں گے اور اگر حقیقت اس کے برعکس ہوئی تو حضرت طلحہ اور حضرت زبیر واپس ہو جائیں گے۔ قاضی بصرہ کعب بن سور اس بات کی تصدیق کر کے لوٹے، لیکن گورنر عثمان نے معاہدے کے مطابق بصرہ نہ چھوڑا۔ جنگ پھر چھڑ گئی۔ عشتا کا وقت تھا، مسجد کے اندر قتل کرنے کے بعد حضرت عثمان بن حنیف کو پکڑ لیا گیا۔ چالیس کوڑے مارنے کے بعد ڈاڑھی اور بھوؤں کے بال اکھاڑے گئے اور پھر حضرت عائشہ کے کہنے پر چھوڑ دیا گیا۔ اس معرکے میں حضرت عثمان کا قاتل حکیم بن جبلة اور اس کے ستر ساتھی اور مدگار مارے گئے۔ جنگ سے فراغت کے بعد سیدہ عائشہ نے اہالیان کو فہ، یمامہ و مدینہ کو خط بھیجے کہ حضرت علی کا ساتھ چھوڑ دیں اور قاتلین عثمان کو سزا دلوانے میں میری مدد کریں۔ زید بن صوحان نے جواب دیا: اللہ ام المؤمنین پر رحم کرے، اللہ نے ان پر گھر میں رہنا لازم کیا ہے اور ہمیں قاتل کا حکم دیا ہے۔ ہم برابر ان کی نصرت کرتے رہیں گے، اگر وہ گھر سے چپک کر رہیں۔ حضرت طلحہ اور حضرت زبیر کا بصرہ پر قبضہ ہو گیا تو ان کے مخالفین چھپ گئے۔

حضرت علی نے حضرت قعقاع کو بصرہ بھیجا تا کہ وہ حضرت طلحہ و حضرت زبیر سے ملیں اور جماعت و الفت کی اہمیت ان پر واضح کریں۔ حضرت قعقاع پہلے حضرت عائشہ سے ملے اور پوچھا: اماں جان! آپ اس شہر میں کیونکر آئی ہیں؟ انھوں نے جواب دیا: لوگوں میں صلح و صفائی کمرانے کے لیے۔ تو پھر طلحہ و زبیر کو پیغام بھیجیں کہ میری بات سن لیں۔ حضرت قعقاع ان دونوں سے ملے تو پوچھا: کیا آپ کا مقصد بھی وہی ہے جو ام المؤمنین کا ہے؟ انھوں نے اثبات میں جواب دیا تو پوچھا: یہ اصلاح کس طرح ہوگی؟ انھوں نے جواب دیا: قاتلین عثمان کو چھوڑ دینا ترک قرآن ہوگا۔ حضرت قعقاع نے کہا: تم نے بصرہ سے تعلق رکھنے والے قاتلوں کو تو مار دیا، لیکن ان سے پہلے چھ سو افراد کا قتل کر چکے تھے۔ اب تم حرقوص بن زہیر کے درپے ہو اور چھ ہزار کی فوج اس کا دفاع کرنے کے لیے تیار ہے۔ یہ قتل و غارت کہاں رکے گی؟ حضرت عائشہ نے پوچھا: تمہارا کیا مشورہ ہے؟ حضرت قعقاع نے کہا: اس کا علاج جنگ بندی کر کے حالات کو پرسکون کرنا ہے۔ آپ قصاص موخر کر کے حضرت علی کی بیعت کر لیں تو خیر و رحمت کا ظہور ہوگا۔ حضرت طلحہ و حضرت زبیر نے اس بات سے اتفاق کر لیا۔ حضرت عائشہ نے بھی حضرت علی کو پیغام بھیجا کہ وہ اصلاح کے لیے آئی ہیں۔ حضرت قعقاع نے حضرت علی کو خبر دی تو وہ بہت خوش ہوئے۔

جنگ جمل

جمادی الاولیٰ ۳۶ھ (۷ نومبر ۶۵۶ء، دوسری روایت: ۱۵ جمادی الثانی ۳۶ھ) میں بصرہ کے قصر عبید اللہ بن زیاد

کے پاس جنگ جمل ہوئی۔ حضرت علی، حضرت عمار بن یاسر، حضرت طلحہ، حضرت زبیر بن عوام، حضرت عائشہ، حضرت عبداللہ بن زبیر، حضرت حسن، حضرت حسین، حضرت سہل بن حنیف اور دیگر کئی صحابہ نے اس میں حصہ لیا۔ حضرت علی نے حضرت طلحہ و حضرت زبیر کو پیغام بھیجا کہ قعقاع کے ساتھ کی جانے والی بات پر قائم رہتے ہوئے جنگ سے باز رہو۔ انھوں نے اس سے اتفاق کیا۔ بصرہ کی فوج میں شامل قبائل کو پورا یقین تھا کہ صلح ہو جائے گی۔ فریقین نے خوشی اور اطمینان سے رات بسر کی، دوسری طرف خلیفہ مظلوم کے قاتلوں میں بے حد اضطراب رہا۔ پو پھٹنے سے پہلے ان کے دو ہزار کے قریب آدمیوں نے تلواریں سوتیں اور حضرت طلحہ و حضرت زبیر کی فوج پر ٹوٹ پڑے۔ دونوں صحابیوں نے اسے اہل کوفہ کا حملہ سمجھا۔ ادھر حضرت علی نے شور و غوغا سنا تو پوچھا: کیا ہوا؟ انھیں بتایا گیا کہ رات گئے حملہ ہوا تھا جس کا ہم نے بھرپور جواب دے دیا ہے۔ حضرت علی نے اسے حضرت طلحہ اور حضرت زبیر کی شرارت قرار دیا۔ ابن سبا کے ساتھی خوب قتل و غارت کر رہے تھے، حضرت علی پکار رہے تھے: رکو! رکو! لیکن کوئی ان کی سن نہ رہا تھا۔ بصرہ کے قاضی کعب بن سور حضرت عائشہ کے پاس آئے اور جنگ رکوانے کی استدعا کی۔ وہ بنوازد کی مسجد حدان میں ٹھہری ہوئی تھیں، کجاوے پر سوار ہو کر نکلیں، لیکن تب تک جنگ کا بازار گرم ہو گیا تھا۔

جنگ جمل کی صبح حضرت علی نچر پر سوار ہو کر آئے اور حضرت زبیر کو بلا کر رسول اللہ صلی اللہ علیہ وسلم کا یہ ارشاد یاد دلایا: زبیر، تم علی سے قتال کرو گے، حالاں کہ تم ظالم ہو گے۔ حضرت زبیر نے کہا: ہاں! میں یہ بات بھول چکا تھا۔ آپ نے یاد کرادیا ہے تو آپ کے خلاف ہرگز قتال نہ کروں گا۔ پھر انھوں نے اپنے گھوڑے (ذوالخمار) کا رخ موڑا اور فوج کی صفیں چیرتے ہوئے میدان جنگ چھوڑ گئے (مستدرک حاکم، رقم ۵۵۷۳)۔ حضرت زبیر نے جاتے جاتے حضرت عائشہ کو بھی اپنے رجوع سے مطلع کر دیا۔ انھوں نے اپنے بیٹے حضرت عبداللہ کے کہنے پر بطور کفارہ اپنے غلام سر جس (یا مکحول) کو آزاد بھی کیا۔ ابن جرموز نے حضرت زبیر کا پیچھا کیا اور انھیں شہید کر کے ان کی تلوار حضرت علی کو پیش کی۔ حضرت علی نے اسے دوزخ کی وعید سنائی اور جنگ کے اختتام پر تلوار حضرت عائشہ کو بھیج دی۔ دوپہر کے بعد جنگ سیدہ عائشہ کی کمان میں لڑی گئی اور عصر تک جاری رہی۔ حضرت عائشہ نے کعب بن سور کو مصحف قرآنی دے کر کہا: لوگوں کو اس کی طرف بلاؤ۔ وہ کھڑے ہی ہوئے تھے کہ کوئی فوج کے مقدمہ میں موجود عبداللہ بن سبا اور اس کے ساتھیوں نے تیروں کی بوچھاڑ کر کے انھیں شہید کر دیا۔ کچھ تیر حضرت عائشہ کے کجاوے کو بھی لگے۔ وہ اللہ اللہ پکار کر حضرت عثمان کے قاتلوں کو بدعائیں دینے لگیں۔ پھر کہا: لوگو، عثمان کے قاتلوں پر لعنت بھیجو۔ حضرت علی نے پوچھا: یہ شور و غل کیسا ہے؟ لوگوں نے بتایا: عائشہ قاتلین عثمان پر لعنت بھیج رہی ہیں۔ حضرت علی

بھی لعنت بھیجنے میں ان کے ہم آواز ہو گئے۔ اسی اثنا میں حضرت عائشہ نے مضری دستے کو زوردار حملہ کرنے کا حکم دیا۔ جنگ شدت پکڑ گئی، حضرت علی نے اپنے بیٹے محمد بن حنفیہ کو پرچم لے کر آگے بڑھنے کا حکم دیا۔ وہ پیش قدمی نہ کر سکے تو پرچم خود تھام لیا۔ حضرت علی کے جرنیل زید بن صوحان شہید ہوئے اور حضرت عائشہ کی فوج غالب ہونے لگی تو انھوں نے ربیعہ اور یمن کے دستوں کو بلایا۔ ان کے آنے پر جنگ میں پھر تیزی آئی، دونوں اطراف کے فوجی گتھم گتھا ہو گئے، فوجوں کے میمنہ و میسرہ قلب سے جا ملے۔ حضرت عائشہ کے کمانڈر عبدالرحمن بن عتاب قتل ہوئے تو وہ میسرہ میں کھڑے ہوا زور کے رسالے کو مخاطب کر کے پکاریں: آج وہ دلیری دکھاؤ جس کی ہم مثالیں سنا کرتے تھے، مقدمہ میں موجود ہونا جیہ کو آواز دی: اپنی قریشی اہلی تلواروں کی کاٹ دکھاؤ، پھر بنو ضبہ اور بنو عدی کو دلیری دلائی۔

حضرت عائشہ کے اونٹ عسکر کی حفاظت کے لیے الگ دستہ مامور تھا۔ اونٹ کی مہارتھانے والوں میں سے ستر افراد کے ہاتھ کٹ گئے، ان میں سے چالیس کی جانیں گئیں۔ محمد بن طلحہ سجاد آخری دم تک عسکر کے سامنے ثابت قدم رہے، ایک جتھے نے مل کر ان کی جان لی۔ عمرو بن اشرف نے لگام پکڑی تو جو سامنے آتا، تلوار کا وار کر کے اسے گرا دیتے۔ حارث بن زہیر نے ان کا مقابلہ کیا، دونوں مارے گئے۔ کئی دلیروں نے جان کا نذرانہ دیا، پھر حضرت عبداللہ بن زبیر نے آگے بڑھ کر باگ تھامی۔ مالک بن حارث اشتر نے ان پر حملہ کیا، سر کی شدید چوٹ کے علاوہ انھیں ستر سے زائد زخم آئے۔ اب بنو عدی نے عسکر کے وقار کی ذمہ داری سنبھالی۔ بصرہ کے سابق قاضی عمرہ بن یثرب یا ان کے بھائی عمرو بن یثرب اونٹ کے سر پر کھڑے تھے کہ حضرت علی بولے: اونٹ پر حملہ کون کرے گا؟ ہند بن عمرو جملی نے اپنے آپ کو پیش کیا۔ عمرہ نے انھیں روکا اور دونوں میں قتل کر دیا۔ پھر علما بن یثرب بڑھے اور عمرہ کے ہاتھوں ختم ہوئے۔ عمرہ نے سیمان بن صوحان کو بھی موت سے ہم کنار کیا، پھر صعصعہ بن صوحان کو شدید زخمی کیا اور وہ بھی چل بسے۔ حضرت عمار پکارے: تو نے ایک مضبوط قلعے (سیدہ عائشہ) کی پناہ لے رکھی ہے، تمھارے تک پہنچنے کی راہ نہیں۔ تو اپنے دعوے میں اگر سچا ہے تو اس لشکر سے نکل کر باہر آ اور میرے ساتھ مبارزت کر۔ عمرہ نے اونٹ کی مہار بنو عدی کے ایک شخص کو پکڑائی اور فوجوں کے مابین کھڑے ہو گئے۔ حضرت عمار سامنے آئے تو عمرہ نے وار کیا جو حضرت عمار نے چمڑے کی ڈھال سے بچایا، پھر انھوں نے تاک کر عمرہ کے پاؤں کا نشانہ لیا۔ پاؤں کٹ جانے سے وہ پیٹھ کے بل آن گرے۔ انھیں قید کر کے حضرت علی کے پاس لے جایا گیا تو انھوں نے رحم کی اپیل کی، لیکن حضرت علی نے یہ کہہ کر قتل کر دیا کہ کیا تین آدمیوں کی جان لینے کے بعد بھی معافی کی گنجائش ہے؟ حضرت علی نے اپنے سپاہیوں کو پھر حکم دیا کہ سیدہ عائشہ کے اونٹ 'عسکر' کو نشانہ بناؤ، کیونکہ اس کے گرے بغیر جنگ ختم نہ ہوگی۔ ربیعہ عقیلی نے

حفاظت پر مامور ایک عدوی کولکارا، لڑتے لڑتے دونوں شدید زخمی اور جاں بحق ہوئے۔ حارث ضمی نے نکیل تھامی اور یہ مشہور رجز پڑھی:

نحن بنو ضبة أصحاب الجمل نبارز القرن إذا القرن نزل
”ہم قبیلہ بنو ضبہ کے لوگ جمل والے ہیں، ہم سرکودو بدو مقابلے کے لیے لکار تے ہیں، جب وہ سواری سے اتر آتا ہے۔“

ننعی ابن عفان بأطراف الاسل الموت أحلى عندنا من العسل
”ہم نیزوں کے کناروں کے ذریعے عثمان بن عفان کی شہادت کی خبر دیتے ہیں، موت ہمارے لیے شہد سے زیادہ میٹھی ہے۔“

ردو علینا شیخنا ثم بجمل

”ہمارا شیخ (عثمان) ہمیں لوٹا دو پھر یہی کافی ہے۔“

حضرت عائشہ فرماتی ہیں: میرا اونٹ پرسکون رہا، حتیٰ کہ بنو ضبہ کی آوازیں آنی بند ہو گئیں۔ آخر کار، ایک شخص نے اونٹ کے پاؤں پر تلوار ماری تو وہ بلبل کر سینے کے بل بیٹھ گیا اور اس کی نکیل ٹوٹ گئی۔ حضرت محمد بن طلحہ نے باگ تھامی تو کہا: اماں جان، مجھے اپنا حکم بتائیں۔ حضرت عائشہ نے کہا: میں کہتی ہوں، تو اولاد آدم میں بہترین ثابت ہو۔ وہ ہر بڑھنے والے کو گراتے رہے، حتیٰ کہ کئی آدمیوں نے ایک جا ہو کر انھیں شہید کیا۔ عمرو بن اشرف نے بھی دوشجاعت دی۔ حارث بن زہیر سے مقابلہ ہوا تو دونوں کی جانیں گئیں۔ حضرت علی کی طرف سے حضرت عدی بن حاتم طائی نے حملہ کیا تو ان کی آنکھ پھوٹ گئی۔ حضرت عبداللہ بن زبیر عسکر کا دفاع کرنے آئے تو اشتر نے ان کے سر پر گہری ضرب لگائی۔ انھوں نے جوابی وار کیا اور دونوں گر پڑے۔ فریقین کے سپاہیوں نے ان کو چھڑایا۔ زفر بن حارث آخری شخص تھا جس کے ہاتھ میں زمام تھی۔ اہل جمل منتشر ہوئے اور جیش علی نے اونٹ کا محاصرہ کر لیا۔ اونٹ پر حملہ کرنا ضروری تھا، کیونکہ حضرت عائشہ کا کجاوہ تیروں کا نشانہ (target) بن چکا تھا۔ اس میں اتنے تیر پیوست ہو چکے تھے جتنے خار پشت کی پشت پر کانٹے ہوتے ہیں۔ حضرت قعقاع بن عمرو، محمد بن ابوبکر اور حضرت عمار بن یاسر نے سیدہ عائشہ کے کجاوے کی رسیاں کاٹیں اور اسے اٹھا کر لاشوں سے پرے رکھ دیا۔ پردے کے لیے چادریں تان دی گئیں، تسمے کاٹ کر سیدہ عائشہ کا ہودہ اتارا گیا، حضرت علی اور تمام کمانڈروں نے ام المومنین کو سلام کیا اور ان سے عزت و اکرام سے پیش آئے۔ محمد بن ابوبکر نے اپنی بہن کی خیریت دریافت کی کہ آیا انھیں کوئی چوٹ تو نہیں آئی، پھر

انھیں بصرہ لے گئے۔ ایک منافق امین بن ضبیحہ نے ہودے میں جھانک کر کہا: میں حمیرا کو دیکھ رہا ہوں۔ یہ بصرہ میں بری موت مرا۔ حضرت علی نے ہدایت دی کہ جنگ سے بھاگنے والے کا پیچھا نہ کیا جائے، زخمی پروار نہ کیا جائے اور گھروں میں نہ گھسا جائے۔ انھوں نے میدان جنگ سے ملنے والی حمیش عانشہ کی اشیا کو بصرہ کی مسجد میں پہنچانے اور اسلحہ کو سرکاری خزانہ میں جمع کرانے کا حکم دیا۔ حضرت علی کے کچھ ساتھیوں نے حضرت طلحہ و حضرت زبیر کی فوج سے حاصل ہونے والا مال و متاع بانٹنے کو کہا، لیکن انھوں نے انکار کر دیا اور کہا: ان کی جانیں اور اموال ہم پر حرام ہیں۔ کیا تم چاہتے ہو کہ ام المؤمنین تمھارے حصے میں آئیں؟ اس کے بجائے انھوں نے بیت المال سے ہر شخص کا حصہ پانسودرہم مقرر کیا۔

جنگ جمل میں طرفین کے دس ہزار اہل ایمان نے زندگی سے ہاتھ دھوئے۔ شہدائی کی تعداد اس طرح بیان کی گئی ہے، حمیش علی: پانچ ہزار، اصحاب عانشہ: پانچ ہزار، بنو ضبہ: ایک ہزار، بنو عدی: ستر۔ جنگ میں زخمی ہونے والوں کا کوئی شمار ہی نہ تھا۔ شہر میں داخل ہونے کے بعد حضرت علی جنگ جمل میں شہادت پانے والے عبداللہ بن خلف کے گھر گئے جہاں حضرت عانشہ مقیم تھیں۔ حضرت عانشہ نے انھیں خوش آمدید کہا، جب کہ عبداللہ بن خلف کی اہلیہ صفیہ انھیں دیکھ کر رین کرنا شروع ہو گئی۔ اس نے کہا: اللہ تمھارے بیٹوں کو اسی طرح یتیم کر دے، جیسے تو نے میرے بیٹوں کو یتیم کیا ہے۔ عبداللہ بن خلف حضرت عانشہ کی فوج میں شامل تھے، جب کہ ان کے بھائی عثمان بن خلف حضرت علی کے ساتھ لڑتے ہوئے شہید ہوئے۔ حضرت علی نے کوئی جواب نہ دیا، ایک شخص نے خاموشی کا سبب پوچھا تو کہا: صفیہ ہمارے ساتھ بری طرح پیش آئی ہے، میں نے اسے اس وقت دیکھا تھا، جب بچی تھی۔ عورتیں کم زور ہوتی ہیں۔ ہمیں مشرکہ عورتوں سے اعراض کرنے کا حکم دیا گیا ہے، یہ تو مسلمان ہیں۔

حضرت عانشہ اپنے بھانجے حضرت عبداللہ بن زبیر سے بہت محبت کرتی تھیں اور ان کے لیے بہت دعا کرتی تھیں۔ جنگ جمل میں حضرت عبداللہ بن زبیر شدید زخمی ہوئے۔ انھوں نے اس شخص کو دس ہزار درہم دیے جس نے ان کے بچ جانے کی خبر سنائی اور سجدہ شکر ادا کیا۔ حضرت عبداللہ زخمی ہونے کے بعد وزیر ازدی کے گھر میں تھے۔ انھوں نے حضرت عانشہ کو خبر کرنے کے لیے وزیر کو بھیجا، ساتھ ہی تاکید کی کہ محمد بن ابوبکر کو نہ بتانا۔ پھر بھی حضرت عانشہ نے محمد بن ابوبکر کو بھیجا کہ حضرت عبداللہ کو عبداللہ بن خلف کے گھر لے آؤ۔ دونوں ایک دوسرے کو گالیاں دیتے اور برا بھلا کہتے ہوئے آئے۔ حضرت عانشہ نے جنگ میں طرفین کی طرف سے شہادت پانے والوں کی تفصیل دریافت کی اور سب کے لیے دعائے مغفرت کی۔

جنگ کے اختتام پر اشتر نے حضرت عائشہ کو سات سو درہم کا اونٹ خرید کر بھیجا اور کہا: یہ آپ کے اونٹ عسکر کے عوض میں ہے۔ حضرت عائشہ نے اونٹ واپس کر دیا اور کہا: تو نے محمد بن طلحہ کو قتل کیا اور میرے بھتیجے عبداللہ کو زخمی کیا۔ اشتر نے کہا: وہ میری جان لینے کے درپے تھے، میں کیا کرتا۔ مروان حضرت عائشہ کے ساتھ اسی گھر میں ٹھہرا، پھر انھی کے ساتھ بصرہ سے نکلا اور مدینہ روانہ ہو گیا۔

یکم رجب ۳۶ھ، سنچر کا دن تھا جب حضرت علی نے سیدہ عائشہ کو سواریاں، ساز و سامان دے کر بڑے اہتمام کے ساتھ مکہ کی طرف روانہ کیا۔ ان کے بھائی محمد بن ابوبکر اور بصرہ کی چالیس معزز عورتوں کو ان کے ساتھ چلنے کو کہا۔ بوقت رخصت حضرت علی دروازے پر کھڑے تھے۔ حضرت عائشہ باہر نکلیں، حاضرین کو الوداع کہا، ان کے لیے دعائے خیر کی اور نصیحت فرمائی: بچو! ایک دوسرے سے رنجور نہ ہونا۔ علی سے میری رنجش اتنی ہی تھی، جتنی ایک عورت کی سسرال والوں سے ہوتی ہے۔ وہ میری خفگی کے باوجود بہت خیر رکھنے والے ہیں۔ حضرت علی ان کے ساتھ کئی میل تک چلے اور ان کے بیٹوں نے دن بھر ان کا ساتھ دیا۔ حضرت عائشہ بصرہ سے مکہ پہنچیں اور حج کرنے کے بعد مدینہ واپس روانہ ہو گئیں۔

حضرت عائشہ نے شیخین کے عہد ہائے خلافت میں کبھی سیاسی امور میں حصہ نہیں لیا۔ حضرت عثمان کے پہلے چھ سال بھی امن و سکون سے گزرے، لیکن بعد میں جب کچھ لوگوں کو خلیفہ سوم سے شکایات پیدا ہوئیں تو وہ ام المومنین ہونے کی حیثیت سے اپنا نقطہ نظر حضرت عائشہ کے گوش گزار کرتے۔ حضرت عائشہ سب کو صبر و تحمل کی تلقین کرتیں اور کسی گروہ بندی میں حصہ نہیں لیا۔ جنگ جمل میں حصہ لینے کو اپنی اجتہادی غلطی سمجھتی تھیں جس کا انھیں عمر بھر قلق رہا۔ جب وہ وَفَّرَ فِیْ یُیُؤُنَکُنَّ، ”اے ازواجِ نبی! اپنے گھروں میں ٹک کر رہو“ (الاحزاب ۳۳: ۳۳) کی آیت تلاوت کرتیں تو روئے لگتیں، حتیٰ کہ ان کی اوڑھنی بھیگ جاتی۔

حضرت علی کو معلوم ہوا کہ دو شخص حضرت عائشہ کو گالیاں نکال رہے ہیں تو انھوں نے ان کو سو سو کوڑے لگانے کا حکم دیا۔

حضرت عائشہ حج کے بعد مکہ سے لوٹیں تو حضرت اسید بن حضیر ان کے ساتھ تھے۔ حضرت اسید کو اپنی بیوی کی موت کی خبر ملی تو رنجیدہ ہو گئے۔ حضرت عائشہ نے کہا: ابویحییٰ، اللہ آپ پر رحم کرے۔ آپ ایک عورت کی وفات پر اس قدر غم زدہ ہو گئے ہیں، حالاں کہ آپ کے چچا زاد سعد بن معاذ پر ایسی موت آئی ہے کہ عرش الہی ہل گیا ہے۔

مطالعہ مزید: السیرۃ النبویۃ (ابن ہشام)، الطبقات الکبریٰ (ابن سعد)، الجامع المسند الصحیح المختصر (بخاری، شریکۃ

سیر و سوانح

دارالارقم) المسند الصحیح المختصر من السنن (مسلم، شركة دارالارقم)، تاریخ الامم والملوک (طبری)، الاستیعاب فی معرفة الاصحاب (ابن عبد البر)، المنتظم فی تواریخ الملوک والامم (ابن جوزی)، الكامل فی التاریخ (ابن اثیر)، اسد الغابة فی معرفة الصحابة (ابن اثیر)، سیر اعلام النبلاء (ذہبی)، البداية والنهاية (ابن کثیر)، الاصابة فی تمییز الصحابة (ابن حجر)، اردو دائرہ معارف اسلامیہ (مقاله، امین اللہ و شیر) - Wikipedia, the free encyclopedia -

[باقی]

www.al-mawrid.org
www.javedahmadghamidi.com

